



ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

Kingdom of Cambodia
Nation Religion King

ក្រសួងឧស្សាហកម្ម រ៉ែ និងថាមពល

Ministry of Industry, Mines and Energy

លេខ : ១៤០ ១៧ អនក្រ.បក

ប្រកាស ស្តីពី

នីតិវិធី និងបែបបទនៃការអនុម័តគំរូ ឧបករណ៍មាត្រាសាស្ត្រ ទំនិញផលិត ពុម្ព និងសំបកវេចខ្ចប់

រដ្ឋមន្ត្រីក្រសួងឧស្សាហកម្ម រ៉ែ និងថាមពល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី២៥ ខែកញ្ញា ឆ្នាំ២០០៨ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០១៩៦/០៥ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឲ្យប្រើច្បាប់ ស្តីពីការបង្កើតក្រសួងឧស្សាហកម្ម រ៉ែ និងថាមពល
- បានឃើញព្រះរាជក្រមលេខ នស/រកម/០៨០៩/០១៦ ចុះថ្ងៃទី១១ ខែសីហា ឆ្នាំ២០០៩ ដែលប្រកាសឲ្យប្រើច្បាប់ស្តីពីមាត្រាសាស្ត្រកម្ពុជា
- បានឃើញអនុក្រឹត្យលេខ ៣៥ អនក្រ.បក ចុះថ្ងៃទី២៦ ខែមេសា ឆ្នាំ១៩៩៩ ស្តីពីការរៀបចំ និងការប្រព្រឹត្តទៅរបស់ក្រសួងឧស្សាហកម្ម រ៉ែ និងថាមពល
- បានឃើញអនុក្រឹត្យលេខ ១៨៣ អនក្រ.បក ចុះថ្ងៃទី៣១ ខែធ្នូ ឆ្នាំ២០១០ ស្តីពីការរៀបចំ និងការប្រព្រឹត្តទៅរបស់មជ្ឈមណ្ឌលមាត្រាសាស្ត្រជាតិ
- បានឃើញប្រកាសលេខ ៨៦២ ឧប.បល.ប្រក ចុះថ្ងៃទី២១ ខែកញ្ញា ឆ្នាំ២០១១ ស្តីពីការរៀបចំ និងការប្រព្រឹត្តទៅរបស់នាយកដ្ឋានមន្ទីរពិសោធន៍មាត្រាសាស្ត្រ
- បានឃើញសេចក្តីជូនដំណឹងលេខ ១៣២៤ ឧប.ម.ជ សជណ ចុះថ្ងៃទី០១ ខែកក្កដា ឆ្នាំ២០១១ ស្តីពីការអនុវត្តច្បាប់ស្តីពីមាត្រាសាស្ត្រកម្ពុជា
- ពិនិត្យតាមតម្រូវការចាំបាច់របស់ក្រសួង ។

សម្រេច



ប្រការ១ : នីតិវិធី និងបែបបទ នៃការអនុម័តគំរូឧបករណ៍មាត្រាសាស្ត្រ ទំនិញផលិត ពុម្ព និងសំបកវេចខ្ចប់ មានគោលបំណងកំណត់យន្តការ វិធានគ្រប់គ្រង និងពិនិត្យវាយតម្លៃលើគំរូ ជាក់លាក់ រាល់ការផលិត ការនាំចូល ការដំឡើងឧបករណ៍មាត្រាសាស្ត្រ ទំនិញផលិត ពុម្ព និងសំបកវេចខ្ចប់

ធានាចំពោះការក្លែងបន្លំ អត្តសញ្ញាណ ប្រភេទ ទម្រង់ រូបរាង ទំហំ ខ្នាត ក្នុងសកម្មភាព
ឧស្សាហកម្ម ពាណិជ្ជកម្ម និងសេវាកម្ម ស្របតាមច្បាប់ ដែលបានកំណត់ ។

ប្រការ២ : វាក្យស័ព្ទសំខាន់ៗដែលប្រើក្នុងប្រកាសនេះមានដូចតទៅ ៖

មាត្រាសាស្ត្រ សំដៅដល់ វិទ្យាសាស្ត្រ និងការគ្រប់គ្រងទម្ងន់ និងរង្វាស់រង្វាល់ ។

ឧបករណ៍មាត្រាសាស្ត្រ សំដៅដល់ ឧបករណ៍ទម្ងន់ និងរង្វាស់រង្វាល់ ដែលបម្រើឲ្យវិស័យ
មាត្រាសាស្ត្រ ។

អ្នកនាំចូល សំដៅដល់ បុគ្គលដែលបានអនុញ្ញាតឲ្យនាំចូល នូវឧបករណ៍មាត្រាសាស្ត្រ ទំនិញ
ផលិត ពុម្ព និងសំបកវេចខ្ចប់ ។

អ្នកផលិត សំដៅដល់បុគ្គល ដែលផលិតឧបករណ៍មាត្រាសាស្ត្រ ទំនិញផលិត ពុម្ព និង សំបក
វេចខ្ចប់ ។

បុគ្គល សំដៅដល់ នីតិបុគ្គល ឬរូបវន្តបុគ្គល ។

ការដំឡើង សំដៅដល់ ការផ្សំផ្គុំ នូវគ្រឿងម៉ាស៊ីនបរិក្ខារ ទៅតាមប្រព័ន្ធមេកានិច និង/ឬអេឡិច
ត្រូនិច ដើម្បីឲ្យឧបករណ៍មាត្រាសាស្ត្រ មានលក្ខណៈគ្រប់គ្រាន់សម្រាប់បំពេញតួនាទីរបស់វា ។

បរិក្ខារ សំដៅដល់ សម្ភារៈសម្រាប់ថ្លឹង ឬវាស់វាល់ ឬគ្រឿងផ្សំសម្រាប់ឧបករណ៍មាត្រាសាស្ត្រ។

គំរូឧបករណ៍ សំដៅដល់ ផលិតផលសម្រេចឧបករណ៍មាត្រាសាស្ត្រ ទំនិញផលិត ពុម្ព និង
សំបកវេចខ្ចប់ដែលមាន រូបរាង ទ្រង់ទ្រាយ ទំហំខ្នាតច្បាស់លាស់ ទៅតាមគំនូសបច្ចេកទេស
សម្រាប់ត្រួតពិនិត្យ ធ្វើតេស្ត វិភាគ ក្នុងនីតិវិធីដំណើរការអនុម័ត និងតម្កល់ទុកជាគំរូ ។

គំនូសបច្ចេកទេស សំដៅដល់ គំនូសបង្ហាញ នៃឧបករណ៍មាត្រាសាស្ត្រ ទំនិញផលិត ពុម្ព
និងសំបកវេចខ្ចប់ ជាបីគំហើញ បញ្ឈរ ផ្នែក និងពុះចំពីលើដោយមានបញ្ជាក់ពី រូបរាង ទំហំ
ខ្នាតរបស់ឧបករណ៍មាត្រាសាស្ត្រ ទំនិញផលិត ពុម្ព និងសំបកវេចខ្ចប់ ទៅតាមគំរូ ដែលស្នើ
សុំអនុម័ត ហើយគំនូសនេះត្រូវគូស និងបញ្ជាក់ដោយអ្នកបច្ចេកទេស ដែលមានបរិញ្ញាបត្រ
ឬសញ្ញាបត្រ ដែលមានតម្លៃស្មើ ពិសេសពាក់ព័ន្ធនឹងជំនាញមេកានិច ។

សំបកវេចខ្ចប់ សំដៅដល់ វត្ថុសម្រាប់ផ្ទុក ច្រក វេច ផលិតផលសម្រេច ជាការធានានូវ
គុណភាព សុវត្ថិភាព សោភ័ណភាព ក្នុងការដឹកជញ្ជូន ថែរក្សា លក់ ឬដាក់តាំង និងមានសរសេរ
ពីអត្តសញ្ញាណ ការណែនាំ និងបញ្ជាក់ផ្សេងៗ ជាពិសេសបញ្ជាក់ នូវបរិមាណសុទ្ធ និងដាក់
ប្រព័ន្ធដកតាមាត្រាសាស្ត្រជាតិស្របច្បាប់ របស់ផលិតផលសម្រេចនោះ ។

ទំនិញផលិត សំដៅដល់ ផលិតផលទំនិញ ដែលមិនចាំបាច់វេចខ្ចប់ និងអាចដឹកជញ្ជូនចរាចរ
លក់ ដោយគ្រាន់តែបញ្ជាក់បរិមាណសុទ្ធ និងប្រព័ន្ធដកតាមាត្រាសាស្ត្រជាតិស្របច្បាប់ ។

ការអនុម័តគំរូ សំដៅដល់ ការអនុម័តលើគំរូដាក់លាក់ណាមួយ នៃឧបករណ៍មាត្រាសាស្ត្រ
ទំនិញផលិត ពុម្ព និងសំបកវេចខ្ចប់ សម្រាប់ដាក់ឲ្យប្រើប្រាស់ បន្ទាប់ពីបានសាកល្បងគំរូមួយ ឬ
ច្រើនស្របតាមការតម្រូវដែលបានកំណត់ ។

ពាក្យស្នើសុំអនុម័តគំរូ សំដៅដល់ពាក្យស្នើសុំវិញ្ញាបនបត្រអនុម័តគំរូ ដែលជាសំណើផ្លូវការ



Handwritten signature in black ink.

ជាលាយលក្ខណ៍អក្សរ បញ្ជូនមកនាយកដ្ឋានមន្ទីរពិសោធន៍មាត្រាសាស្ត្រ នៃមជ្ឈមណ្ឌល
មាត្រាសាស្ត្រជាតិ ។

វិញ្ញាបនបត្រអនុម័តគំរូ សំដៅដល់ លិខិតបញ្ជាក់ជាលាយលក្ខណ៍អក្សរពីមជ្ឈមណ្ឌលមាត្រា
សាស្ត្រជាតិដែលមានសុពលភាព៣ (បី)ឆ្នាំ លើការអនុម័តគំរូឧបករណ៍មាត្រាសាស្ត្រ ទំនិញ
ផលិតពុម្ព និងសំបកវេចខ្ចប់ ដូចមានទម្រង់កំណត់ដោយ មជ្ឈមណ្ឌលមាត្រាសាស្ត្រជាតិ។

វិញ្ញាបនបត្រចុះបញ្ជីមាត្រាសាស្ត្រ សំដៅដល់ ការចុះឈ្មោះក្រុមហ៊ុន រោងចក្រ សហគ្រាស
សិប្បកម្ម អង្គការផ្សេងៗក្នុងបញ្ជីមាត្រាសាស្ត្រជាលាយលក្ខណ៍អក្សរ ដោយមជ្ឈមណ្ឌលមាត្រា
សាស្ត្រជាតិ នៃក្រសួងឧស្សាហកម្ម រ៉ែ និងថាមពល ដែលមានសុពលភាព៣(បី)ឆ្នាំ សម្រាប់
យកទៅប្រើប្រាស់ទៅតាមច្បាប់ ដែលអាចប្រើបាន និងបញ្ជាក់ថាអង្គការសេដ្ឋកិច្ចខាងលើនេះ
បានធ្វើពាណិជ្ជកម្ម អាជីវកម្ម ឬសេវាកម្មពាក់ព័ន្ធនឹងមាត្រាសាស្ត្រ ។

មន្ត្រីត្រួតពិនិត្យ សំដៅដល់ មន្ត្រីដែលមានសមត្ថកិច្ច ដែលកំណត់ដោយច្បាប់ស្តីពីមាត្រា
សាស្ត្រកម្ពុជា ។

ប្រការ៣ : ការអនុម័តគំរូជាសមត្ថកិច្ច របស់មជ្ឈមណ្ឌលមាត្រាសាស្ត្រជាតិ អនុលោមទៅតាមបទបញ្ជា
បច្ចេកទេស និងលិខិតបទដ្ឋានគតិយុត្តនានាពាក់ព័ន្ធនឹងវិស័យមាត្រាសាស្ត្រដែលមាននាយកដ្ឋាន
មន្ទីរពិសោធន៍មាត្រាសាស្ត្រជាសេនាធិការ ។

ប្រការ៤ : រាល់ការស្នើសុំការអនុម័តគំរូ ត្រូវដាក់សំណើនៅមជ្ឈមណ្ឌលមាត្រាសាស្ត្រជាតិ ដោយបំពេញ
ពាក្យស្នើសុំអនុម័ត ដូចមានទម្រង់ពាក្យស្នើសុំ កំណត់ដោយមជ្ឈមណ្ឌលមាត្រាសាស្ត្រជាតិ
តាមលក្ខខណ្ឌដូចខាងក្រោម៖

- ពាក្យស្នើសុំអនុម័តគំរូ
- វិញ្ញាបនបត្រចុះបញ្ជីមាត្រាសាស្ត្រ (ច្បាប់ចម្លងដោយមានការបញ្ជាក់ត្រឹមត្រូវតាមច្បាប់ដើម)
- បញ្ជីរាយឈ្មោះឧបករណ៍មាត្រាសាស្ត្រ ឬទំនិញផលិត ឬពុម្ព ឬសំបកវេចខ្ចប់ ដែលខ្លួន
មានបំណងផលិត ឬនាំចូល ឬ/និងកាន់កាប់ប្រើប្រាស់
- គំនូសបច្ចេកទេស និង/ឬគំរូឧបករណ៍មាត្រាសាស្ត្រ ទំនិញផលិតពុម្ព និងសំបកវេចខ្ចប់។

ប្រការ៥ : ចាប់ពីបានទទួលពាក្យស្នើសុំ ស្របតាមប្រការ៤ខាងលើ ប្រសិនបើនាយកដ្ឋានមន្ទីរពិសោធន៍
មាត្រាសាស្ត្រ នៃមជ្ឈមណ្ឌលមាត្រាសាស្ត្រជាតិ បានធ្វើការពិនិត្យ ព្យាសកម្ម ធ្វើតេស្ត វិភាគ
ឃើញលទ្ធផលពិតប្រាកដ ដែលសមស្របតាមលក្ខខណ្ឌ កំណត់រួចហើយ មជ្ឈមណ្ឌលមាត្រា
សាស្ត្រជាតិ នឹងផ្តល់វិញ្ញាបនបត្រអនុម័តគំរូ យ៉ាងយូរ ៩ (ប្រាំបួន)ថ្ងៃ ក្រោយពីលទ្ធផល
ព្យាសកម្ម តេស្ត វិភាគ វិជ្ជមាន ដល់អ្នកស្នើសុំ ដើម្បីអាចដំណើរការ អាជីវកម្ម ពាណិជ្ជកម្ម
សេវាកម្មរបស់ខ្លួន ។

ប្រការ៦ : ឧបករណ៍មាត្រាសាស្ត្រទាំងអស់ ទំនិញផលិត ពុម្ព និងសំបកវេចខ្ចប់ សម្រាប់ប្រើប្រាស់ក្នុង
វិស័យដូចខាងក្រោម ត្រូវអនុម័តគំរូរួមមាន៖

- ក. ឧបករណ៍មាត្រាសាស្ត្រ ទំនិញផលិត ពុម្ព និងសំបកវេចខ្ចប់ ដែលបានបញ្ញត្តិសម្រាប់
ប្រើប្រាស់ក្នុងវិស័យសុខភាពសាធារណៈ

- ខ. ឧបករណ៍មាត្រាសាស្ត្រ ទំនិញផលិត ពុម្ព និងសំបកវេចខ្ចប់ ដែលបានបញ្ញត្តិ សម្រាប់ ប្រើប្រាស់ក្នុងវិស័យសេវាកម្មប្រៃសណីយ៍
- គ. ឧបករណ៍មាត្រាសាស្ត្រ ទំនិញផលិត ពុម្ព និងសំបកវេចខ្ចប់ ដែលបានបញ្ញត្តិ សម្រាប់ ប្រើប្រាស់ក្នុងវិស័យអគ្គិសនី ឧស្ម័ន និងទឹក
- ឃ. ឧបករណ៍មាត្រាសាស្ត្រ ទំនិញផលិត ពុម្ព និងសំបកវេចខ្ចប់ដែលបានបញ្ញត្តិ សម្រាប់ ប្រើប្រាស់ ក្នុងវិស័យឧស្សាហកម្ម វិស្វកម្ម ពាណិជ្ជកម្ម កសិកម្ម ទេសចរណ៍ ឬវិស័យផ្សេងទៀត។


ប្រការ៧ : សុពលភាព នៃវិញ្ញាបនបត្រអនុម័តគំរូ កំណត់ដោយអនុលោមទៅតាមបទបញ្ជាបច្ចេកទេស វត្ថុធាតុផ្សំ រូបរាង និងលិខិតណែនាំ ឬកំណត់បង្ហាញ បច្ចេកទេស ឧបករណ៍ និងបទដ្ឋាន បច្ចេកទេសរបស់ឧបករណ៍ ។

ប្រការ៨ : ឧបករណ៍មាត្រាសាស្ត្រ ទំនិញផលិត ពុម្ព និងសំបកវេចខ្ចប់ ដែលបានអនុម័តកន្លងមកហើយ ប្រសិនបើពិនិត្យលើកក្រោយ ឃើញថាមានភាពមិនត្រឹមត្រូវ មជ្ឈមណ្ឌលមាត្រាសាស្ត្រជាតិ មានសិទ្ធិលុបការអនុម័តពីមុននោះ ហើយត្រូវជូនដំណឹងជាលាយលក្ខណ៍អក្សរ ដល់ម្ចាស់ ឧបករណ៍មាត្រាសាស្ត្រ ទំនិញផលិត ពុម្ព និងសំបកវេចខ្ចប់នោះ ។ ក្នុងរយៈពេល៣០ (សាមសិប) ថ្ងៃបន្ទាប់ពីការជូនដំណឹង ម្ចាស់គំរូអនុម័តមានសិទ្ធិតវ៉ា ដើម្បីស្នើសុំពិនិត្យបញ្ជាក់។ ផុតកំណត់តវ៉ានេះ ការលុបការអនុម័តគំរូ ត្រូវចាត់ទុកជាបានការតាមផ្លូវច្បាប់ ។

ប្រការ៩ : ការផ្ទេរសិទ្ធិ ម្ចាស់គំរូអនុម័ត ត្រូវធ្វើនៅមជ្ឈមណ្ឌលមាត្រាសាស្ត្រជាតិ។ ម្ចាស់ថ្មី នៃគំរូអនុម័ត ត្រូវដំណើរការធ្វើអាជីវកម្ម សេវាកម្ម ពាណិជ្ជកម្ម លើគំរូអនុម័ត ដោយគោរពតាមលក្ខខណ្ឌ តម្រូវដូចមានចែងក្នុងកំណត់បង្ហាញរបាយការណ៍បច្ចេកទេស និងវិញ្ញាបនបត្រ អនុម័តគំរូដែល នៅមានសុពលភាពជាធរមាន។

- ប្រការ១០ :** ការបន្តវិញ្ញាបនបត្រអនុម័តគំរូត្រូវបានកំណត់ដូចតទៅ ៖
- អ្នកកាន់វិញ្ញាបនបត្រអនុម័តគំរូ បានអនុវត្តត្រឹមត្រូវ តាមលិខិតបទដ្ឋានគតិយុត្តនានា ដែលពាក់ព័ន្ធនឹងវិស័យមាត្រាសាស្ត្រ
 - អ្នកស្នើសុំត្រូវមកទំនាក់ទំនងស្នើសុំបន្តឲ្យបាន ៣០ (សាមសិប) ថ្ងៃ មុនថ្ងៃផុត សុពលភាព
 - វិញ្ញាបនបត្រអនុម័តគំរូ ត្រូវបានបន្តឲ្យមុន ៩ (ប្រាំបួន) ថ្ងៃ ក្រោយថ្ងៃទទួលពាក្យស្នើ សុំបន្ត ។

ប្រការ១១ : នៅពេលដែលម្ចាស់គំរូអនុម័តមានបំណងឈប់ដំណើរការធ្វើសេវាកម្ម ពាណិជ្ជកម្ម អាជីវកម្មលើគំរូ អនុម័ត ឬមានបំណងបោះបង់ចោលវិញ្ញាបនបត្រអនុម័តគំរូរបស់ខ្លួន ម្ចាស់គំរូអនុម័ត ត្រូវជូន ដំណឹងជាលាយលក្ខណ៍អក្សរ បញ្ជាក់អំពីមូលហេតុមកមជ្ឈមណ្ឌលមាត្រាសាស្ត្រជាតិ។ មជ្ឈមណ្ឌលមាត្រាសាស្ត្រជាតិ ត្រូវចេញលិខិតលុបគំរូអនុម័ត រួចជូនដំណឹងដល់ម្ចាស់គំរូ អនុម័ត។ ក្នុងករណីដែលម្ចាស់គំរូអនុម័តមិនបានជូនដំណឹងមកមជ្ឈមណ្ឌលមាត្រាសាស្ត្រជាតិ ទេនោះ ម្ចាស់គំរូអនុម័ត ត្រូវទទួលទោសតាមច្បាប់ ស្តីពីមាត្រាសាស្ត្រកម្ពុជា។ គ្មានការសងវិញ



ទាំងស្រុង ឬចំណែកណាមួយ នៃកម្រៃវិញ្ញាបនបត្រអនុម័តគំរូ ដែលបានបង់បោះនោះឡើយ។
 ការបោះបង់ចោល វិញ្ញាបនបត្រអនុម័តគំរូ ត្រូវចាត់ទុកជាការបញ្ឈប់ដំណើរការ សេវាកម្ម
 ពាណិជ្ជកម្ម អាជីវកម្មលើគំរូអនុម័ត។

ប្រការ១២ : ក្នុងករណី វិញ្ញាបនបត្រអនុម័តគំរូ ផុតសុពលភាព ហើយម្ចាស់គំរូអនុម័តមិនបានមកបន្តទៅ
 តាមនីតិវិធីបានកំណត់ និងនៅតែបន្តធ្វើសេវាកម្ម ពាណិជ្ជកម្ម អាជីវកម្ម សេវាកម្មលើគំរូ ដែល
 វិញ្ញាបនបត្រអនុម័តគំរូអស់សុពលភាព ឬគ្មានត្រូវព្រមាន និងត្រូវពិន័យអន្តរការណ៍ ទៅតាម
 មាត្រា ៤២ នៃច្បាប់ស្តីពីមាត្រាសាស្ត្រកម្ពុជា ។

ប្រការ១៣ : ការព្រមាន និងពិន័យអន្តរការណ៍ ដែលមានចែងក្នុងច្បាប់ ស្តីពីមាត្រាសាស្ត្រកម្ពុជា ត្រូវអនុវត្ត
 ដោយមន្ត្រីត្រួតពិនិត្យ របស់មជ្ឈមណ្ឌលមាត្រាសាស្ត្រជាតិ។ ករណីជនល្មើស មិនព្រមបង់ប្រាក់
 ពិន័យអន្តរការណ៍ មជ្ឈមណ្ឌលមាត្រាសាស្ត្រជាតិ ត្រូវបញ្ជូនសំណុំរឿង ទៅតុលាការ មាន
 សមត្ថកិច្ច។

ប្រការ១៤ : រាល់ប្រកាសនិងសេចក្តីសម្រេចទាំងឡាយណា ដែលមានន័យផ្ទុយ នឹងខ្លឹមសារ នៃប្រកាសនេះ
 ត្រូវចាត់ទុកជានិរាករណ៍។

ប្រការ១៥ : អគ្គាធិការនៃអគ្គាធិការដ្ឋាន ប្រធានមជ្ឈមណ្ឌលមាត្រាសាស្ត្រជាតិ អគ្គនាយក គ្រប់អគ្គនាយកដ្ឋាន
 ប្រធានវិទ្យាស្ថានស្តង់ដារកម្ពុជា នាយកខុទ្ទកាល័យ ប្រធាននាយកដ្ឋានរដ្ឋបាល ប្រធាននាយកដ្ឋាន
 បុគ្គលិក ប្រធាននាយកដ្ឋានគណនេយ្យ និងហិរញ្ញវត្ថុ និងប្រធាននាយកដ្ឋានមន្ទីរពិសោធន៍
 មាត្រាសាស្ត្រ មានភារកិច្ចអនុវត្ត ក្នុងក្របខ័ណ្ឌសមត្ថកិច្ចរៀងៗខ្លួនតាមប្រកាសនេះ។

ប្រការ១៦ : ប្រកាសនេះ មានប្រសិទ្ធភាពអនុវត្ត ចាប់ពីថ្ងៃចុះហត្ថលេខាតទៅ ។ 

រាជធានីភ្នំពេញ, ថ្ងៃទី...០៧...ខែ...កុម្ភៈ...ឆ្នាំ ២០១២

រដ្ឋមន្ត្រី



ស៊ុយ សែម

- កន្លែងទទួល :**
- ទីស្តីការគណៈរដ្ឋមន្ត្រី
 - ខុទ្ទកាល័យសម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រី
 - ដើម្បីគោរពជូនជ្រាប
 - ក្រសួងមហាផ្ទៃ
 - ក្រសួងសេដ្ឋកិច្ច និង ហិរញ្ញវត្ថុ
 - ក្រសួងយុត្តិធម៌
 - ក្រសួងពាណិជ្ជកម្ម
 - គ្រប់ក្រសួង ស្ថាប័នជំនាញពាក់ព័ន្ធ
 - សភាពាណិជ្ជកម្មកម្ពុជា
 - គ្រប់សាលារាជធានី-ខេត្ត
 - ដើម្បីជូនជ្រាប
 - គ្រប់នាយកដ្ឋាន សេនាធិការ ក្រសួងឧ.រ.ថ
 - គ្រប់សហគ្រាសសាធារណៈ ចំណុះក្រសួង ឧ.រ.ថ
 - គ្រប់មន្ទីរឧស្សាហកម្ម រ៉ែ និងថាមពល រាជធានី-ខេត្ត
 - ដើម្បីសហការអនុវត្ត
 - ដូចប្រការ១៥ ដើម្បីអនុវត្ត
 - ឯកសារ-កាលប្បវត្តិ